

पंजाब केसरी 02/04/2026

गांधी मैमोरियल नैशनल कॉलेज में हुआ 'टेड टॉक : योर वॉइस, योर स्टेज'

अम्बाला, 1 अप्रैल (बलराम): छावनी के गांधी मैमोरियल नैशनल कॉलेज में बुधवार को यंग स्पीकर्स क्लब द्वारा 'टेड टॉक : योर वॉइस, योर स्टेज' का आयोजन किया गया। इस कार्यक्रम का मुख्य उद्देश्य विद्यार्थियों को अपने विचारों को निर्भीकता और आत्मविश्वास के साथ व्यक्त करने के लिए प्रेरित करना तथा उन्हें सार्वजनिक भाषण के क्षेत्र में एक सशक्त मंच प्रदान करना था।

इस अवसर पर 15 विद्यार्थियों ने विभिन्न जीवन परिस्थितियों और व्यक्तिगत अनुभवों पर अपने विचार प्रस्तुत किए। प्रतिभागियों ने अपने जीवन में आई चुनौतियों, उनसे प्राप्त सीख तथा आत्मविकास की यात्रा को अत्यंत प्रभावशाली और प्रेरणादायक ढंग से साझा किया। प्रत्येक प्रस्तुति में आत्मविश्वास, संवेदनशीलता और उत्कृष्ट अभिव्यक्ति क्षमता का अद्भुत समन्वय देखने को मिला, जिसने उपस्थित सभी दर्शकों को प्रभावित किया।

यह कार्यक्रम विद्यार्थियों के लिए



गांधी मैमोरियल नैशनल कॉलेज में आयोजित 'टेड टॉक : योर वॉइस, योर स्टेज' में भाग लेते विद्यार्थी। (चंद्रमोहन)

न केवल अपने विचारों को अभिव्यक्त करने का एक सशक्त माध्यम बना, बल्कि उनके मंच संचालन, संचार कौशल और व्यक्तित्व विकास को निखारने में भी अत्यंत सहायक सिद्ध हुआ। कार्यक्रम का सफल संचालन अंग्रेजी विभाग की सहायक प्राध्यापक मेहक तलवार एवं समाजशास्त्र विभाग की सहायक प्राध्यापक यशवी शर्मा के कुशल समन्वय में संपन्न हुआ। दोनों समन्वयकों ने विद्यार्थियों को निरंतर मार्गदर्शन और प्रोत्साहन प्रदान करते

हुए कार्यक्रम को सफल बनाने में महत्वपूर्ण भूमिका निभाई।

इस अवसर पर कॉलेज के प्राचार्य डॉ. रोहित दत्त ने सभी प्रतिभागी विद्यार्थियों की सराहना करते हुए उनके आत्मविश्वास, समर्पण और प्रस्तुति कौशल की प्रशंसा की। उन्होंने विद्यार्थियों को प्रेरित किया कि वे भविष्य में भी इस प्रकार की रचनात्मक गतिविधियों में सक्रिय रूप से भाग लें, जिससे उनके संप्रेषण कौशल और व्यक्तित्व का सर्वांगीण विकास हो सके।